

# Il-Qlib tal-Kodici

Studenta:

Amy Calleja

Tutur:

Dr Michael Spagnol

## **1. Daħla**

Dan l-artiklu jinqasam fi tnejn. Fl-ewwel parti nagħti harsa ġenerali lejn il-qlib tal-kodiċi, bl-Ingliż *code-switching*, bħala fenomenu li jinsab f'għadd ta' komunitajiet lingwistiċi madwar id-dinja. Fit-tieni parti nippreżenta s-sejbiet ewlenin tal-istudju li għamilt fuq il-qlib tal-kodiċi fi programm televiżiv lokali.

## **2. Harsa kritika**

### **2.1. X'inhu l-qlib tal-kodiċi**

Il-qlib tal-kodiċi, skont Poplack, huwa “l-alternanza ta’ żewġ ilsna fl-istess diskors, sentenza jew kostitwent” (583). Bhalha, Aikio jghid li l-qlib tal-kodiċi jirreferi ghall-użu simultanju ta’ iktar minn lingwa jew varjetà lingwistika wahda f’konverżazzjoni (35). Grosjean josserva li l-qlib tal-kodiċi huwa karatteristika u konsegwenza komuni ta’ persuna bilingwi (146).

### **2.2. L-Aspetti tal-qlib**

#### **tal-kodiċi**

Il-qlib tal-kodiċi jista’ jiġi studjat minn tliet angoli ewlenin: mill-aspett soċjolingwistiku, bħala funzjoni konverżazzjonali, u mill-aspett grammatikali. Fil-parti li jmiss nagħti harsa ħafifa lejn it-tlieta li huma.

#### **2.2.1 L-Aspett soċjolingwistiku**

B’mod ġenerali, l-istudjuži interessati f’dan l-aspett jistudjaw il-qlib tal-kodiċi f’soċjetajiet differenti. Eżempju ta’ dan huwa l-esperiment ta’ Gumperz u Blom fin-Norveġja (407-425). Blom u Gumperz sabu li f’din il-komunità magħluqa, in-nies bejniethom jitkellmu d-djalett, iżda meta jaraw lil xi hadd barrani (bħar-riċerkaturi), jaqilbu mill-ewwel għall-istandard.

Studjuži oħra jistudjaw ir-rabta bejn il-qlib tal-kodiċi u s-sess sabiex jaraw jekk il-qlib tal-kodiċi jseħħx l-iktar mill-irġiel jew min-nisa. Madanakollu, m’hemmx tweġiba čara għal dan għax is-sess mħuwiex fenomenu fiss. Barra minn hekk, kif jgħidu Chloros u Finnis, is-sess ma jistax jiġi studjat bhala fenomenu ‘separat’, imma jeħtieg li jiġi studjat f’rabta ma’ aspetti soċjali oħra.

#### **2.2.2. Il-Funzjonijiet konverżazzjonali**

Il-funzjonijiet konverżazzjonali jippruvaw iwieġbu l-mistoqsija: Ghaliex il-kelliem jaqleb il-kodiċi f’konverżazzjoni? Baker jissuġġerixxi tlettax-il raġuni għala persuna taqleb minn varjetà lingwistika għal oħra waqt konverżazzjoni (88-89):

1. Biex issir enfasi fuq xi punt jew kelma importanti, ngħidu ahna, waqt xi spjegazzjoni.
2. Minħabba nuqqas t'għarfien, persuna tipprova tinqeda bi kliem minn lingwi oħra.
3. Minħabba li ma jkunx hemm il-kelma, jew il-kelma eżatta, fil-lingwa l-oħra.
4. Biex turi l-awtorità jew tagħmel talba. Ghalliema jaf tgħid xi haġa bħal, ‘Oqogħdu kwieti, tfal! *Be quiet, children!*
5. Bħala kjarifika. Wieħed jista’ jiispjega kuncett b’lingwa u mbagħad jirrepeti b’lingwa oħra sabiex isahħħah l-idea jew l-argument.

6. Biex turi ħbiberija u identità komuni, kif ukoll ix-xewqa li wieħed jibda jitqies bħala membru tal-‘grupp’, nghidu ahna, grupp turisti mill-istess pajjiż lu jkunu vaganza f’pajjiż iehor.
7. Biex tirrapporta konveržazzjoni li seħħet b’lingwa oħra. Baker jagħti l-eżempju ta’ żewġ Spanjoli li jitkellmu flimkien bl-Ispanjol. Biss, meta wieħed mill-Ispanjoli jkellem lill-ieħor dwar konveržazzjoni ma’ terza persuna li tkun saret bl-Ingliz, ja fikun hemm qlib għall-Ingliz.
8. Bħala interjezzjoni jew sabiex xi hadd jidħol fil-konveržazzjoni b'mod ‘pulit’ billi jinterrompi permezz tal-bidla fil-lingwa.
9. Biex titnaqqas it-tensjoni u jiżdied l-umoriżmu.
10. Minħabba d-distanza soċjali. Żewġ persuni jiltaqgħu u jitkellmu bil-lingwa tal-maġgoranza, iż-żda meta jsiru jafu iktar lil xulxin jaqilbu għall-varjetà reġjonali.
11. Biex wieħed jeskludi lil persuni oħra mill-konveržazzjoni, speċjalment jekk is-suġġett ikun personali.
12. Minħabba bidla fl-attitudni jew bidla fir-relazzjoni. Baker jagħti l-eżempju ta’ persuni li jsellmu lil xulxin bil-lingwa tal-minoranza imma jiddiskutu n-negozju bil-lingwa tal-maġgoranza.
13. Xi suġġetti f’ċerti pajjiżi huma konnessi ma’ lingwa partikolari.

Baker isemmi l-eżempju ta’ xi Spanjoli li meta jitkellmu dwar il-qasam finanzjarju għandhom tendenza jaqilbu mill-Ispanjol għall-Ingliz.

### **2.2.3. L-Aspett grammatikali**

L-istudjuži jistudjaw il-qlib tal-kodiċi *fil-*lingwa (internament). Insibu thiet tipi ta’ qlib tal-kodiċi: il-qlib ekstrasentenzjali (bl-Ingliz *extrasentential switching* jew *tag switching*), il-qlib intersentenzjali u l-qlib intrasentenzjali. Il-qlib ekstrasentenzjali jseħħi meta kelliem li jkun qed jitkellem b’lingwa partikolari juža xi fillers jew tags minn lingwa oħra. Skont Sciriha, ‘hux’ u ‘hux hekk’ huma tags li jintużaw sikkrit meta persuna Maltija titkellem bl-Ingliz (119), u forsi magħhom jistgħu jiżdiedu ‘ta’ u ‘mela’. Fi kliem Brincat, permezz ta’ dawn it-tags il-kelliema donnhom ikunu qed jikkjarifikaw li, minkejja li jkunu qed jitkellmu bl-Ingliz, huma xorta Maltin (206).

Mill-banda l-oħra, il-qlib tal-kodiċi jkun intersentenzjali meta l-bidla tkun fl-ahħar tas-sentenza u allura l-kelliem jibda s-sentenza li jkun imiss b’lingwa oħra. Sciriha tagħti dan l-eżempju: *Iva jekk jogħġibok. But just a little please*, li fih il-kelliem ilissen l-ewwel sentenza bil-Malti u t-tieni waħda bl-Ingliz (120).

L-ahħar tip, l-intrasentenzjali, huwa qlib li jsir fi ħdan sentenza waħda.

Sciriha tagħti l-eżempju: *Għax il-flowers jekk ma tpoġġihomx sew ma jkunux nice* (120). Skont Bullock u Toribio, dan it-tip ta' qlib tal-kodiċi huwa l-iktar tip kumpless għaliex jaġħti informazzjoni profonda dwar il-grammatika u l-istruttura tal-lingwi konċernati, kif ukoll ta' kif dawn iż-żeww lingwi jaħdmu flimkien (3).

### **2.2.3.1. Il-Qlib tal-kodiċi u s-self lingwistiku**

Mhux dejjem faċli tagħġel il-qlib tal-kodiċi mis-self lingwistiku, il-process li bih element lingwistiku (bħal ħoss, kelma jew binja grammatikal) minn lingwa jidhol u jintegra f'lingwa oħra. Sabiex tiprova tispjega d-differenza bejn il-qlib tal-kodiċi u s-self lingwistiku fil-każ tal-Ispanjol u l-Ingliz, Poplack tuża l-kriterji tal-fonologija, il-morfologija u s-sintassi (584-585). Poplack tqis bhala qlib tal-kodiċi kliem Ingliz li (a) jaddatta għas-sintassi Spanjola biss imma jżomm morfologija u fonologija Ingliza; (b) jaddatta għall-fonologija Spanjola biss imma jżomm morfologija u sintassi Ingliza; jew (c) la jintegra fonologikament, la morfologikament u lanqas sintattikament mal-lingwa Spanjola. Mill-banda l-ohra, kliem li jintegra fil-morfologija, fis-sintassi u fil-fonologija jitqies bhala self lingwistiku.

Grosjean (308) ukoll jaġħti eżempju minn persuna li titkellem bil-Franciż

u bl-Ingliż sabiex juri kif f'ċerti kažijiet persuna bilingwi tista' tagħġel jew li taqleb il-kodiċi jew li tissellef kelma minn lingwa oħra:

1. *Ca m'étonnerait qu'on ait code-switched autant que ça.*
2. *Ca m'étonnerait qu'on ait code-switché autant que ça.*  
(trad. *Lanqas nista' nemmen li qlibna l-kodiċi daqstant.*)

Il-kelma *code-switch* fl-ewwel sentenza hija każ ta' qlib tal-kodiċi minhabba li l-persuna tuża terminu Ingliz, bi pronunzja Ingliza, u bil-participju passat Ingliz f'sentenza bil-Franciż. Mill-banda l-ohra, fit-tieni każ, il-persuna tuża terminu Ingliz imma bi pronunzja u inflessjoni Franciżi, u allura tagħmel self lingwistiku, ladarba dan it-terminu jintgħażen mal-istrutturi tal-Franciż. Madanakollu, il-fonologija ma tistax torbot dejjem fuqha. Bhalma josserva Mahootian, jekk persuna jkollha aċċent tajjeb daqs kelliem nattiv, tkun diffiċċi ġafna sabiex tiddetermina jekk il-persuna tkun qed tagħmel qlib tal-kodiċi jew self lingwistiku.

## **3. L-İstudju tiegħi**

### **3.1. L-Għannejiet u l-metodologija**

L-istudju tiegħi jittratta l-qlib tal-kodiċi fil-lingwa tax-xandir.

L-ghanijiet prinċipali huma erbgħa: li nara (a) x'tip ta' qlib tal-kodiċi jokkorri l-aktar (intrasentenzjali, intersentenzjali u ekstrasentenzjali); (b) liema huma l-kategoriji grammatikali l-aktar soġġetti għall-qlib tal-kodiċi; (c) liema mill-funzjonijiet li jelenka Baker (ara 1.2.2) huma relevanti għall-Malti; u (d) jekk humiex in-nisa jew l-irġiel li jaqilbu l-kodiċi l-aktar.

Biex stajt nagħmel dan, għażiit il-programm televiżiv ta' diskussjoni *Ieqaf Għoxrin Minuta*, li fih dejjem kien ikun hemm żewġ persuni: il-preżentatriċi u mistieden jew mistiedna. Is-suġġetti jvarjaw ġmielhom: mis-sahha tal-ghadam sal-vjolenza domestika, mill-klieb gwida sal-kunjomijiet. L-ewwel pass kien li nittraskrivi bir-reqqa l-biċċiet li fihom il-kelliema jaqilbu mill-Malti għall-Ingliż biex inkun nista' nanalizzahom. Kien f'dan l-istadju li rrealizzajt li mhux kull kelma Ingliża setgħet titqies bhala qlib tal-kodiċi. Kien hemm xi kliem li kien jidher biċ-ċar li kien self, nghidu aħna *tablet* u *interactive whiteboard* (għax, fost l-ohrajn, m'hemmx ewkwalenti bil-Malti għalihom), iżda kien hemm kliem ieħor li ma kienx ċar jekk hux każ ta' self jew ta' qlib tal-kodiċi. Kien għalhekk li użajt żewġ ghodod biex jgħinuni nagħmel din id-distinzjoni.

### **3.1.1. L-Ewwel għoddha: Id-dizzjunarju**

Id-dizzjunarju ta' Aquilina (1987-1990) ghenni sabiex nikkonferma liema kliem ta' nisel Ingliż huwa parti mill-Malti modern. Ngħidu aħna, il-fatt li kliem bħal *tiċer u bejbi* jingħataw minn Aquilina, jixhed li huma integrati sew fil-lingwa Maltija. Ikkonsultajt ukoll id-dizzjunarju l-konċiż ta' Aquilina li ħareġ kważi hmistax-il sena wara d-dizzjunarju l-kbir, u allura jniżżeł kliem ta' nisel Ingliż li daħal fil-Malti fid-disghinijiet u l-bidu tas-snин elfejn. Fost il-kliem li sibt fid-dizzjunarji hemm *homework*, (Aquilina, *Concise Maltese English Dictionary* 167), *screen* (Aquilina, *Concise Maltese English Dictionary* 346) u *player* (ta' dixxiplina sportiva) (Aquilina, *Concise Maltese English Dictionary* 279). Fid-dizzjunarju ż-żgħir sibt kliem jew tifsiriet li ma sibthomx fid-dizzjunarju l-kbir. Pereżempju, fil-*Concise* sibt *rekord* (eż-“ir-rekords tal-knisja”) mhux fis-sens li tingħata fid-dizzjunarju l-kbir, li jagħti *rekord* fis-sens mužikali u fis-sens kompetittiv (Aquilina, *Maltese English Dictionary M-Z* 1203).

### **3.1.2. It-Tieni għoddha: Il-kwestjonarju**

Permezz tad-dizzjunarju stajt nikklassifika xi kliem bħala każi ta' self u mhux ta' qlib tal-kodiċi. Iżda fil-lista kien fadal xi kliem li, għalkemm jintuża hafna fit-tħadid, mhux imniżżeż

fid-dizzjunarju. Dan il-kliem għandu jitqies bħala qlib tal-kodiċi jew bħala parti mill-Malti li nitkellmu llum? Hafna kliem, bhal *aware, depression u breakfast*, tant huwa komuni - minkejja li għandna ekwivalenti bil-Malti - li ħsibt li ma kellix inkun jien li b'mod arbitrarju niddeċiedi huwiex self jew qlib tal-kodiċi. Biex negħleb din id-diffikultà, iddecidejt li nagħmel studju aktar sistematiku permezz ta' tlettax-il kwestjonarju.

## **3.2. It-Tfassil tal-kwestjonarju**

Sabiex fassalt il-kwestjonarju, dort it-traskrizzjonijiet u slitt il-kliem dubjuż, jiġifieri dak il-kliem li mhux fid-dizzjunarji imma tant jintuża mill-kelliema tal-Malti li ma kontx certa li għandi nqis u qlib tal-kodiċi. Kull kelma qegħedha f'sentenza sabiex jingħata kuntest ċar, speċjalment fil-każ ta' kelma b'aktar minn tifsira waħda. Il-maġġorparti tal-kliem kienu nomi (komuni, komposti u propji). Kien hemm ukoll aġġettivi, ffit verbi, avverbji, u ffit pronomi u prepożizzjonijiet. Iddeċidejt li nqassam il-kwestjonarji lil persuni ta' bejn it-18 u t-30 sena, kollha studenti tal-Universitāt li huma esposti għall-Malti u ghall-Ingliż.

Kull kwestjonarju fih madwar 29 sentenza u l-partecipanti riedu jagħżlu jekk is-sentenza kinitx: (a) Kompletament aċċettabbli u naturali;

(b) Aċċettabbli; (c) Dubjuża; (d) Mħux aċċettabbli; (e) Kompletament inaċċettabli u mhix naturali. Iddeċidejt li l-kliem kollu li jiġi mmarkat (a) u (b) mill-maġġoranza tal-partecipanti jitqies bħala każżijiet ta' self fil-Malti modern, u kliem immarkat (c), (d) u (e) mill-biċċa l-kbira jitqies bħala qlib tal-kodiċi.

## **4. Ir-Riżultati**

### **4.1. Il-Partijiet tad-diskors**

Hawn taħt nippreżenta l-partijiet tad-diskors u l-persentagg ta' (in)aċċettabilità tagħhom.

### **4.2. Xi riflessjonijiet**

Il-partecipanti qiesu l-espressjonijiet numerali ghall-eti, (*fifty six*) id-deċennji (*eighties*) u fl-ghadd (eżempju *sixteen* fis-sentenza “Ha nghoddhom fit... ehe, hekk hu, *sixteen*.”). bħala aċċettabbli. Frażijiet numerali li kienu meqjusa aċċettabbli iżda b'persentagg anqas kienu numri f'każ ta' sekwenza, meta l-kelliem ikun ser jaġhti diversi ragunijiet (*Number one... Number two...*). Frażijiet numerali li jru persentaggi tqiesu kollha bħala aċċettabbli, minkejja li *one hundred percent* u *eighteen percent* tqiesu aċċettabbli minn 75% tal-partecipanti, filwaqt li *ninety three percent* tqieset aċċettabbli minn 87.5% tal-partecipanti.

**Tabella 1: Ir-Riżultati**


Parti tad-diskors	Total tal-kliem tal-kwestjonarji	Aċċettabbi (numri)	Aċċettabbi (persentaġġ)	Mhux aċċettabbi (numri)	Mhux aċċettabbi (persentaġġ)
Nomi Komuni	377	68	18.04%	81	21.49%
Nomi Komposti		53	14.06%	30	7.96%
Aġġettivi		19	5.04%	25	6.63%
Fraži Numerali		12	3.18%	14	3.71%
Frażijiet		12	3.18%	32	8.49%
Nom Propji		4	1.06%	3	0.80%
Prepożizzjonijiet		1	0.27%	2	0.53%
Fillers		1	0.27%	1	0.27%
Konġunzjonijiet		1	0.27%	2	0.53%
Avverbji		1	0.27%	1	0.27%
Verbi		0	0%	1	0.27%
Kliem li juri enfasi		0	0%	2	0.53%
Kliem Relatat ma' Matematika		0	0%	1	0.27%
Pronomi		0	0%	3	0.80%
Esklamazzjonijiet		0	0%	2	0.53%
Partiċipji		0	0%	5	1.33%
<b>Total</b>		<b>172</b>	<b>45.62%</b>	<b>205</b>	<b>54.38%</b>

Mill-banda l-oħra, dati twal bħal nineteen seventy eight, two thousand and twelve, fourteen nineteen tajiesu kollha bħala qlib tal-kodiċi, riżultat li hasadni kemxejn, peress li l-anni fit-taħdit spiss jingħadu bl-Ingliz, bhan-numri tat-telefown. Jista' jkun li l-fatt li l-partecipanti raw il-frażijiet miktuba għamel differenza, għaliex meta xi haġa tkun miktuba jaf tkun inqas aċċettata milli fit-taħdit, u dan

għandu mnejn affettwa l-ġudizzju. Il-partiċipji kollha li tajt fil-kwestjonarji (eż. *socialised, knighted*) ġew meqjusa bħala inaċċettabbi jew bħala dubjużi. Dan ifisser li ghall-partecipanti, il-partiċipji ġejjin mill-Ingliz ma jinhassux integrati fil-Malti. L-istess haġa tista' tingħad għal prepożizzjonijiet (eż. *through*) u kliem ta' enfasi (eż. *again*).

#### **4.3. Il-Qlib tal-kodiċi fl-episodji**

**Tabella 2: It-tip tal-qlib tal-kodiċi fl-episodji**



Il-kliem kollu mmarkat bħala inaċċettabbli tqies bħala qlib tal-kodiċi. L-iktar tip ta' qlib tal-kodiċi predominant huwa dak intrasentenzjali, għaliex fit-tnejha 426. Segwit mill-qlib tal-kodiċi ekstrasentenzjali/*tag switching* (39). L-inqas tip ta' qlib tal-kodiċi preżenti huwa dak intersentenzjali: 30. Minn dawn it-30, f'sebgħa minnhom il-qlib kien mill-Malti ghall-Ingliż, jidheri l-kelliema rispettivi spicċċaw is-sentenza bil-Malti u bdew ohra bl-Ingliż. Fit-23 kaž i-eħor, il-kelliema spicċċaw is-sentenza bl-Ingliż u ta' warajha bdewha bil-Malti. Għalhekk,

it-total aħħari huwa 495, li jinqas mu fi tnejn: (a) 472 kelma kif deskritti hawn fuq fit-tabelli, li jinkludu l-partijiet tad-diskors Ingliżi ghall-qlib tal-kodiċi intrasentenzjali (426), intersentenzjali (7), u ghall-qlib tal-kodiċi ekstrasentenzjali (39); u (b) 23 kaž ta' qlib tal-kodiċi intersentenzjali Malti (il-kelliem jibda s-sentenza li jkun imiss bil-Malti wara li jkun spicċċaha bl-Ingliż).

#### **4.4. Il-Partijiet tad-diskors**

F'Tabella 3, jidhru l-partijiet tad-diskors soġġetti ghall-qlib tal-kodiċi.

**Tabella 3: Il-Partijiet tad-diskors**

	Total minn 472	Persentaġġ
Nomi Komuni eż. impact	141	29.87%
Frażiġiet eż. it's an enclosed space	82	17.37%
Reġistru Speċjalizzat eż. link teacher (reġistru marbut mad-Dipartiment tal-Edukazzjoni)	70	14.83%
Nomi Komposti eż. policework	40	8.48%
Aġġettivi eż. medieval	37	7.84%
Esklamazzjonijiet eż. no, no!	28	5.93%
Frażiġiet Numerali eż. six hundred years	26	5.51%
Sentenzi eż. they accept it, two guide dogs on the aircraft	13	2.75%
Partiċipji eż. knighted	6	1.27%
Avverbji eż. regrettfully	6	1.27%
Pronomi eż. they	5	1.06%
Kliem ta' enfasi eż. definitely	5	1.06%
Konġunzjonijiet eż. so	4	0.85%
Nomi Propji eż. Norway	3	0.64%
Prepožizzjonijiet eż. through	2	0.42%
Kliem relatat mal-matematika eż. plus	2	0.42%
Fillers eż. right	1	0.21%
Determiners eż. every	1	0.21%

Fi tñax-il episodju l-kodiċi nqaleb 472 darba. Jidher l-aktar f'kelma wahda (sempliċi jew komposta), imbagħad fil-frażijiet, u finalment fis-sentenzi. L-iktar kategorija soġġetta għall-qlib tal-kodiċi ta' kelma wahda hija dik tan-nomi, li jinqasmu f'nomi komuni (29.87%), komposti (8.48%), u propji (0.64%), u għal darb'oħra hemm qbil mar-riċerka ta' Pfaff (Fi Grosjean 321-322), ta' Poplack (602-605) u ta' Romaine (125). Dawn ir-riċerkaturi jsibu li n-nomi huma aktar soġġetti għall-qlib tal-kodiċi minhabba li mhumiex daqstant ristretti sintattikament.

#### **4.5. Il-Qlib tal-kodiċi u s-sess**

Minn kampjun ta' tñax-il episodju, jirriżulta li l-irġiel jaqilbu l-kodiċi kemm kemm aktar min-nisa. Minn total ta' 30 qalba tal-kodiċi intersentenzjali, 18 sar minn mistiedna rġiel u 12 minn mistiedna nisa. L-istess jista' jingħad għall-qlib ekstrasentenzjali. Filwaqt li l-irġiel jagħmluh 22 darba, in-nisa jaqħmluh 17-il darba minn 39. L-unika differenza hija li, filwaqt li l-qlib ekstrasentenzjali fin-nisa kien varjat b'konġunzjonijiet (*so, once*), fillers (*right*), u esklamazzjonijiet (*yes, no*), fraži (*I mean*), u kliem ta' enfasi (*definitely, again*), fil-każ tal-irġiel kien iddominat minn *yes, no* u *I mean* biss. Barra minn hekk, l-irġiel jaqilbu bil-hafna aktar il-kodiċi f'sentenzi shah u fir-registru tekniku, kif jidher f'Tabella 4 hawn taħt.

**Tabella 4: Il-Partijiet tad-diskors skont is-sess**

Il-Parti tad-diskors	L-Irgiel	In-Nisa
Aġġettivi	9	15
Avverbji	6	0
Determiner	1	0
Esklamazzjonijiet	20	8
Fillers	0	1
Frażijiet	37	33
Frażijiet Numerali	14	9
Kliem ta' enfasi	0	5
Kliem relatat mal-matematika	1	1

Konġunzjonijiet	0	4
Nomi Komposti	12	10
Nomi Komuni	51	66
Nomi Propji	2	1
Partiċipji	3	3
Prepożizzjonijiet	1	1
Pronomi	0	5
Reġistru Speċjalizzat/Tekniku	43	19
Sentenzi	12	1
<b>Total:</b>	<b>212</b>	<b>182</b>

## 4.6. Għala jinqaleb il-kodiċi?

Il-maġgoranza tal-kaži ta' qlib tal-kodiċi li għamlu l-mistednin jistgħu jiġu kklassifikat f'żewġ funzjonijiet konverżazzjonali: il-qlib bħala kjarifika/repetizzjoni jew il-qlib għall-użu ta' termini minn reġistru tekniku.

### 4.6.1. Bħala kjarifika/repetizzjoni

Mill-kampjun tiegħi ta' tnax-il episodju, ħareġ li l-iktar funzjonijiet konverżazzjonali popolari huma tal-kjarifika u tar-repetizzjoni. Hafna drabi l-qlib sar sabiex persuna tiprova tħiehem punt, u tagħmel dan billi taqleb il-lingwa. Fl-ewwel kaž hawn taħt naraw kif il-persuna tghid kelma bl-Ingliz u tikkjarifika bil-Malti, u fit-tieni kaž, il-persuna titkellem bil-Malti u tikkjarifika b-Ingliz. L-iktar partijiet tad-diskors ikkjarifikati huma n-nomi, l-agġettivi, il-frażiġiet u l-frażiġiet tekniċi (marbutin ma' reġistru partikolari, eżempju tas-sahħha), filwaqt

li ma kien hemm l-ebda kjarifika wara partiċipji u sentenzi shah.

KR1. “Dak ifisser, generalment, li n-nies ta’ madwar il-persuna li għandha d-depressjoni huma stess qiegħdin f’**denial**, jiġifieri **ma jistgħux jaċċettaw li din il-persuna għandha l-kundizzjoni**, owkej?”

KR2. “Meta nholqot l-**insinwa**, dik li nghidulha l-**public registry**”. (Mit-telet episodju)

### 4.6.2. Minħabba reġistru tekniku

Kažijiet ta’ kliem jew frażiġiet tekniċi mill-Ingliz li ntużaw f'diskors bil-Malti jinkludu *endogenous depression, ingrowing toenail, knock knees, (saqajn) criss-crossed, Athlete's foot, wart, recurrent, gryphotic, corn (kallu), foreign body, chronic bronchitis u smoker's cough*. Skont Baker (88-89), dan it-tip ta’ kliem huwa qlib tal-

kodiċi għaliex jagħmel ma' qasam ta' speċjalizzazzjoni marbut ma' lingwa partikolari (f'dan il-każ l-Ingliz). Madanakollu, fil-każ tal-Malti, ma nistgħux nghidu li kull lingwaġġ tekniku huwa qlib tal-kodiċi. Nghidu aħna, fil-kwestjonarji, il-partecipanti ma kellhom l-ebda problema jaċċettaw il-kelma *autism* u *flat feet* bħala self Ingliz fil-Malti kontemporanju, allavolja għandna l-kelma ‘awtiżmu’ u ‘saqajn ċatti’, rispettivament. Fuq din l-ahħar nota nista’ nžid li kien hemm xi drabi li l-mistieden ipprova jagħmel sforz biex jagħti l-verżjoni Maltija. Nghidu aħna, il-mistiedna tagħti ‘difer ġol-laham’ għal *ingrowing toenail*, u fil-hames episodju tintuża ‘bronkite kronika’ għal *chronic bronchitis*.

## 5. Għeluq

Minn dan l-istudju joħorġu tliet osservazzjonijiet ewlenin. L-ewwel nett, l-iktar tip ta' qlib tal-kodiċi komuni huwa l-intrasentenzjali, u l-partijiet tad-diskors l-iktar soġġetti ghall-qlib tal-kodiċi huma n-nomi. It-tieni, ħafna drabi l-kelliema jaqilbu mill-Malti ghall-Ingliz fl-istess tlissina biex jikkjarifikaw xi kelma jew meta jużaw kelma minn reġistru tekniku. It-tielet, jidher li l-irġiel jaqilbu l-kodiċi harira aktar min-nisa. Il-qlib tal-kodici ekstrasentenzjali fin-nisa huwa varjat b'konġunżonijiet (*so, once*), fillers (*right*) u esklamazzjonijiet (*yes, no*), fost l-oħrajn, filwaqt li fl-irġiel hu ddominat minn *yes, no* u *I mean* biss.

## 6. Bibliografija

- Aikio, Marjut. "Are women innovators in the shift to a second language? A case study of Reindeer Sàmi women and men." *International journal of the study of languages*, vol. 94, nru1, 1992, pp. 43-62. <https://doi.org/10.1515/ijsl.1992.94.43>. Aċċessat Ottubru 2018.
- Aquilina, Joseph. *Concise Maltese-English, English-Maltese Dictionary*. Midsea Books, 2006.
- . *Maltese-English Dictionary : Vol. 1 A-L*. 1987.
- . *Maltese-English Dictionary : Vol. 2 M-Z and Addenda*. 1987.
- Baker, Colin. *Foundations of Bilingual Education and Bilingualism Matters*, 1996.
- Blom, Jan-Petter, u John J. Gumperz. "Social Meaning in Linguistic Structures: Code-Switching in Norway." *Directions in Sociolinguistics: The Ethnography of Communication*, editjat minn John Gumperz u Dell Hymes, Basil Blackwell, 1986, pp. 407-434.
- Bullock, Barbara E., u Almeida Jaqcueline Toribio. "Themes in the study of code-switching." *The Cambridge Handbook of Linguistic Code-switching*, editjat minn Barbara E. Bullock u Almeida Jacqueline Toribio, Cambridge University Press, 2009, pp. 1-17.
- Calleja, Amy. *Il-Qlib tal-Kodici fil-Lingwaġġ tax-Xandir*. 2019. Teżina tal-B.A. (Unuri) fil-Malti.
- Cheshire, Jenny, u Penelope Gardner Chloros. "Code-switching and the sociolinguistic gender pattern." *International Journal of the Sociology of Language*, vol.129, no.1, pp.5-34, <https://doi.org/10.1515/ijsl.1998.129.5>.
- Gardner Chloros, Penelope. *Code-switching*. Cambridge University Press, 2009.
- Grosjean, François. *Life with Two Languages: An Introduction to Bilingualism*. Harvard University Press, 1982.
- Poplack, Shana. "Sometimes I'll start a sentence in Spanish y termino en español": toward a typology of code-switching." *Linguistics*, vol. 18, no.7/8, 1980, pp.581-618, <https://www.degruyter.com/view/j/ling.2013.51.issue-jubilee/ling-2013-0039ad.pdf>. Aċċessat Settembru 2018.
- Romaine, Suzanne. *Bilingualism*. Basil Blackwell, 1989.
- Sciriha Lydia, u Mario Vassallo. *Living Languages in Malta*. Print It Printing Services, 2006.